

Şeyxülislam Allahşükür Paşazadə Avropa Şurasının "Din və sülh, din və insan hüquqları üzrə dinlərarası dialoq" mövzusunda keçirdiyi beynəlxalq konfransda iştirak edib

Avropa İttifaqının üç paytaxtından biri olan Strasburqda İtaliyanın Avropa Şurası Nazirlər Komitəsinə sədrliyi çərçivəsində dinlərarası dialoqa həsr edilmiş "Din və sülh, din və insan hüquqları üzrə dinlərarası dialoq" adlı konfrans keçirilib.

AZƏRTAC xəbər verir ki, tolerantlıq məkanı kimi tanınmış Azərbaycan konfransda Qafqaz Müsəlmanları İdarəsinin (QMİ) sədri Şeyxülislam Allahşükür Paşazadənin rəhbərlik etdiyi nümayəndə heyəti ilə təmsil olunub.

Avropa Şurası Baş katibinin müavini Byorn Berqenin moderatorluğu ilə keçirilən konfransda Avropa Şurasına üzv dövlətlərin dini rəhbərləri, eləcə də bir çox Avropa universitetlərinin din azadlığı üzrə professorları iştirak ediblər.

Tədbirdə əvvəlcə birgə foto çəkdirilib. Konfransda Avropa Şurası çərçivəsində dinlərarası dialoqun Strasburq prinsipləri ətrafında müzakirələr aparılıb, dini rəhbərlərin fikirləri dinlənilib.

Tədbirdə çıxış edən Şeyxülislam Allahşükür Paşazadə Azərbaycanın dostluq və qardaşlıq mühitində dinlərarası birgəyaşayış ənənələrinin bütün dünya üçün örnək ola biləcəyini vurğulayıb. Qeyd edib ki, Azərbaycan Prezidenti İlham Əliyevin təşəbbüsü olan "Bakı Prosesi" sivilizasiyalararası dialoqun davamlı inkişafına və multikulturalizm ideyalarının təşviqinə böyük töhfələr verir. Azərbaycanda din və məzhəb ayrı-seçkiliyinə yol verilmədən bütün dini icmalar bərabər hüquqlarla təmin olunur, dövlətin qayğı və himayəsi ilə öz ibadətlerini sərbəst şəkildə icra edirlər. Məscidlər, kilsələr, sinaqoqlar fəaliyyət göstərir, yeni məbədlər inşa edilir, ibadət ocaqlarında bərpa işləri həyata keçirilir.

Azərbaycanın dini rəhbəri bildirib ki, müqəddəs "Qurani-Kərim" yaxşılığa çağıran, xeyirli işlər görməyi buyuran və pis əməllərdən çəkirdən bir camaat olmağı bizə tövsiyə edir. Uca Rəbbin yaratdığı ən böyük dəyər olan insan həyatının xilasını qanunların, mənəviyyatın və ədalətin aliliyi ilə mümkündür. Bəşəriyyətə təhdid olan amillərin reallaşmasına və böhranların dərinləşməsinə, beynəlxalq hüquq normalarına riayət olunmamasına, insan hüquqlarının pozulmasına, ikili standartların tətbiqinə, qəbul edilən qərarların yerinə yetirilməməsinə təəssüfünü bildirərək, bütün bunların dünyada sülhün təmin olunmasında BMT-nin həlledici rolunun azalması ilə əlaqədar olduğunu deyib. Vurğulayıb ki, dünya ictimaiyyəti milli, irqi, dini zəmində dözümsüzlüyə yox deməli, tolerantlığı həyat tərzini kimi qəbul etməlidir.

Azərbaycanda din və məzhəb ayrı-seçkiliyinə yol verilmədən bütün dini icmalar bə-



rabər hüquqlarla təmin olunur, dövlətin qayğı və himayəsi ilə öz ibadətlerini sərbəst şəkildə icra edirlər. Məscidlər, kilsələr, sinaqoqlar sərbəst fəaliyyət göstərir, yeni məbədlər inşa edilir, ibadət ocaqlarında bərpa işləri həyata keçirilir", - deyərək Qafqaz Müsəlmanları İdarəsinin (QMİ) sədri ölkəmizdəki tolerantlıq mühitindən, müxtəlif xalqların mehriban birgə yaşayışından söz açıb. 30 ilə yaxın müharibə dəhşətləri və qaçqın fəlakətləri yaşamış Azərbaycanın Ermənistanla uzun sürmüş münaqişəyə artıq son qoyduğunu diqqətə çatdıraraq, iki ölkə və xalq arasında davamlı sülhün və birgəyaşayışın bərqərar olması istəyimizdən danışib. Qeyd edib ki, Azərbaycan bu istiqamətdə öz güclü iradəsini nümayiş etdirir. Ölkəmizdəki müxtəlif dini konfessiyaların liderlərinin adından bildirib ki, "nəcib məqsədlərə xidmət edən bu prosesi tam şəkildə dəstəkləyir və ona öz töhfəmizi verməyə hər zaman hazırıq", - deyərək Şeyxülislam qeyd edib.

Bu il üç səmavi dinin müqəddəs bayramlarının - xristianların Pəsxası, yəhudilərin Pesaxı, müsəlmanların isə müqəddəs Ramazan ayının aprel ayına təsadüf etdiyini deyərək Şeyxülislam Allahşükür Paşazadə vurğulayıb ki, bu, Uca Yaradanın bütün iman gətirənlərə böyük lütfüdür, xalqlara və insanlara göndərdiyi sülh və həmrəyliyə dəvətdir.

Dünyada baş verən münaqişələrə toxunan Qafqaz Müsəlmanlar İdarəsinin sədri Ukraynada yaşanan humanitar fəlakətin hər kəsi narahat

etdiyini bildirərək deyib ki, müasir dövrimizdə təcavüzə və zorakılığa təhrik edən nifrət çağırışları bəşəri təhlükəyə çevrilərək ağır cinayətlərə gətirib çıxarmaqdadır. Dini zəmində qarşıdurmaya təşviq edən nifrət çağırışlarının əyani sübutu son günlərdə İsveç və Danimarkada müqəddəs "Qurani-Kərim" kitabının yandırılması cəhdləridir. "Biz bunu çirkin əməl kimi qınayır, söz azadlığı və din pərdəsi altında hər hansı radikalizm təzahürlərini, eləcə də ksenofobiya, antisemitizm, islamofobiya və xristianofobiyanı, xüsusilə də dinlərin müqəddəs məkanları, dəyərləri və atributlarının təhqir olunması hallarını qətiyyətlə pisləyirik. Bu mövqenin beynəlxalq təşkilatların kürsüsündən, Avropa Şurası platformasından təbliği vacibdir. Qəbul edilməlidir ki, təhlükə dindən deyil, dinin siyasiləşdirilməsi, din adından siyasi məqsədlər üçün sui-istifadə olunmasından gəlir. Din və siyasət xadimlərinin sülh naminə beynəlxalq platformalarda birgə əməkdaşlığı zamanın tələbidir. Zati-Müqəddəsləri Roma Papası Fransiskin bununla əlaqədar dünya birliyinə etdiyi çağırışına hamımız qoşulmalıyıq: "...bəsidir, dayanın, silahlar sussun, sülh işi ilə məşğul olaq!" Ümidvaram ki, bu təşəbbüslər beynəlxalq müstəvidə qarşılıqlı anlaşma mühitinin möhkəmlənməsinə xidmət edəcəkdir, İnşallah!", - deyərək QMİ sədri vurğulayıb.

Çıxışını Allahın kəlamı ilə bitirən Şeyxülislam deyib: "Həqiqətən, iman gətirənlər

qardaşdırlar!" (Hucurat, 10). Qardaşların məqsədi isə İlahi Nurun ardınca getmək və İlahi Sözü təbliğ etməkdir". Uca Yaradan bəşəriyyətə sülh bəxş etsin! AMİN!

Şeyxülislam Allahşükür Paşazadə dinlərarası dialoqa dair növbəti konfransın tolerantlıq məkanı olan Azərbaycanda keçirilməsini təklif edib.

Qeyd edək ki, konfransda dünyanın 15 ölkəsindən 20 dini rəhbər və dinlərarası dialoq üzrə 60-dan çox iştirakçı olub.

Konfransda Azərbaycan Prezidenti İlham Əliyevin təşəbbüsü olan "Bakı Prosesi" haqqında məlumat verilib, eləcə də ölkəmizdə tolerantlıq mühitindən bəhs edilib. Azərbaycanın dostluq və qardaşlıq mühitində dinlərarası birgə yaşayış ənənələrindən söz açılıb. Vurğulanıb ki, Azərbaycanda din və məzhəb ayrı-seçkiliyinə yol verilmədən bütün dini icmalar bərabər hüquqlarla təmin olunur, dövlətin qayğı və himayəsi ilə öz ibadətlerini sərbəst şəkildə icra edirlər.

Həmçinin konfransda xristian, yəhudi dinlərinin dini rəhbərləri, eləcə də din və vicdan azadlığı üzrə professorlar dinlərarası dialoqun əhəmiyyətinə toxunaraq, bugünkü təlatümlü dünyada həmişəkindən daha çox dinlərarası dialoqun inkişafına və təşviqinə ehtiyac olduğunu bildiriblər.

Sonda konfrans iştirakçıları dinlərarası dialoq üzrə Strasburq prinsiplərinə dəstəklərini ifadə etdilər.

Dinlərarası dialoq üzrə növbəti konfransın Azərbaycanda keçirilməsi təklifi irəli sürüldü.